

सवाल महिलाओं की सुरक्षा का है...• अभया सिग्मा स्क्वॉयड में ड्यूटी के दौरान महिला पुलिसकर्मी से भीड़भरे बाजार में आरोपी की ऐसी हिमाकत, फिर भी पुलिस चुप बारां में दिनदहाड़े गुंडागर्दी...स्कूटी से खींचकर महिला कांस्टेबल को नीचे गिराया मारपीट की, एसपी बोले-यह मेरे लेवल का घटनाक्रम नहीं, एसएचओ ही बताएगा

भास्कर न्यूज़ | बारां

शहर में सोमवार को दिनदहाड़े गुंडागर्दी की गई। शहर में अभया सिग्मा स्क्वायड में ड्यूटी के दौरान दोपहर कोटा रोड पर महिला कांस्टेबल के साथ एक जने ने सरेराह मारपीट कर दी। पुलिस ने राजकार्य सहित अन्य धाराओं में मामला दर्ज कर जांच शुरू कर दी है, लेकिन देर रात तक पुलिस आरोपी को गिरफ्तारी नहीं दर्शा पाई।

कोतवाली पुलिस के अनुसार महिला कांस्टेबल ने रिपोर्ट दी है कि सोमवार को सिग्मा अभया की ड्यूटी के दौरान स्कूटी से गश्त पर थी। इस दौरान दूसरी स्कूटी पर दो अन्य महिला कांस्टेबल भी साथ थी। दोपहर करीब डेढ़ बजे कोटा रोड ओवरब्रिज से निकलते ही गोपाल

कॉलोनी निवासी ललित शाक्यवाल ने सामने से आकर स्कूटी को रोक लिया और कहने लगा कि तुझे फोन करता हूं, तो फोन क्यों नहीं उठाती है। महिला कांस्टेबल ने सामने से हट जाने को कहा, तो आरोपी ने वर्दी को शॉल्डर से पकड़ लिया और स्कूटी से नीचे खींच लिया। इससे महिला कांस्टेबल स्कूटी से नीचे गिर गई। आरोपी कहने लगा कि तुझे नौकरी करना सिखाता हूं और मारपीट कर दी। साथी महिला कांस्टेबलों ने आरोपी से बीच-बचाव किया। पुलिस ने आरोपी के खिलाफ राजकार्य में बाधा सहित अन्य धाराओं में मुकदमा दर्ज किया है। लोगों ने भाग रहे आरोपी को दबोचकर पुलिस के हवाले कर दिया, लेकिन पुलिस ने देर रात तक उसकी गिरफ्तारी नहीं दिखाई।



बारां. शहर में कोटा रोड पर महिला कांस्टेबल से मारपीट के बाद मौके पर लगी भीड़।

आरोपी ने की कई बार ऐसी हरकत

रिपोर्ट में महिला कांस्टेबल ने बताया कि मारपीट के समय आरोपी कहने लगा कि मेरा नाम ललित शाक्यवाल पुत्र बिरधीलाल है। गोपाल कॉलोनी में मुझे ललित दादा कहते हैं, आज तो इन्होंने तुझे बचा लिया, तुझे बाद में देख लूंगा। वह करीब 15 दिन से ड्यूटी के दौरान पीछा करता है। इसने पहले भी ड्यूटी के दौरान इस प्रकार की हरकत की है।

वारदात से लोगों में आक्रोश

शहर में दिनदहाड़े हुई घटना को लेकर लोगों में आक्रोश व्याप्त है। महिलाओं व युवतियों के लिए संचालित अभया सिग्मा में कार्यरत महिला कांस्टेबल के साथ ही ड्यूटी के दौरान मारपीट की घटना को अंजाम दिया गया। इसको लेकर शहरवासियों ने रोष व्यक्त किया है।

बड़ा सवाल: जिन पर सुरक्षा का जिम्मा, उसकी रक्षा कौन करेगा

शहर में महिलाओं के साथ होने वाली घटनाओं को रोकने के लिए कुछ महीने पहले ही लेडी पेट्रोलिंग यूनिट की शुरुआत की गई। इसमें स्कूटी पर दो-दो महिला कांस्टेबलों की गश्त के लिए ड्यूटी लगाई गई है। महिलाओं के साथ होने वाली घटनाओं के संबंध में तुरंत कार्रवाई का जिम्मा इस यूनिट पर है। महिलाओं

की सुरक्षा के लिए विशेष रूप से तैनात लेडी पेट्रोलिंग यूनिट में कार्यरत महिला कांस्टेबल से सरेआम मारपीट की घटना हुई है। ऐसे में पुलिस की कार्यशैली पर ही प्रश्न उठ रहे हैं। घटना के दौरान मौके पर लोगों की भीड़ लग गई। लोगों ने आक्रोश जताते हुए प्रभावी कार्रवाई की मांग की।

गैर जिम्मेदारी भरे बोल

■ यह मेरे लेवल का घटनाक्रम नहीं है। इस बारे में एसएचओ ही बताएगा।

—किशोरीलाल मीणा, एसपी, बारां

■ महिला कांस्टेबल की रिपोर्ट पर आरोपी के खिलाफ धारा मामला दर्ज किया है। जांच के बाद आरोपी को जल्द गिरफ्तार किया जाएगा।

—राजेंद्र मीणा, सीआई, बारां

नंद के आनंद भयो...कृष्ण जन्म की गूंजी बधाइयां



धर्म • समाज

श्रीमद्भागवत कथा में जयकारों के बीच मनाया कृष्ण जन्मोत्सव

अंता| कस्बे में श्रीबालाजी महाराज मंदिर परिसर में चल रही संगीतमय श्रीमद्भागवत कथा में सोमवार को श्रीकृष्ण जन्मोत्सव मनाया गया। कथावाचक मुकुटबिहारी शास्त्री ने जैसे ही कृष्ण जन्म की घोषणा की तो पांडाल जयकारों से गूंज उठा। पांडाल में मखाने, बिस्किट, टॉफियां, खिलौने लुटाए। नंद के आनंद भयो, जय कन्हैयालाल की भजन पर श्रद्धाजु नाचने लगे।

आज छप्पन भोग की झांकी

महावीर वैष्णव ने बताया कि मंगलवार को श्री गोवर्धन पूजन, छप्पन भोग की झांकी सजाई जाएगी। मोहन वैष्णव गरमोड़ी, जगदीश वैष्णव मौजूद थे।

तिलपसी नदी के पास महिला का पुराना कंकाल, घड़ी व कपड़े मिले

देवरी | क्षेत्र के भोयल गांव से करीब एक किमी दूर तिलपसी नदी के पास एकान्त में सोमवार सुबह करीब 10 बजे अज्ञात महिला का करीब महीने भर पुराना कंकाल एवं महिला के कपड़े, हाथ की घड़ी बरामद किए हैं। कस्बाथाना थानाधिकारी सत्यनारायण जांगिड़ ने बताया कि सूचना मिलने के बाद पुलिस मौके पर पहुंची। जहां करीब महीने भर पुराना महिला का कंकाल, महिला के कपड़े, हाथ की घड़ी बरामद की गई। इसकी सूचना संबंधित थानों में कर दी गई है। वहीं कंकाल की जांच



घटनास्थल पर पड़ी घड़ी।

के लिए एफएसएल टीम बुलवाकर जांच कराकर मामले की हर पहलू पर जांच की जा रही है।

खेत में रखे ट्रांसफार्मर के उपकरण चोरी, मामला दर्ज

किशनगंज | थानाक्षेत्र के काकड़दा निवासी किसान ने खेत से ट्रांसफार्मर के उपकरण चोरी करने का मामला दर्ज करवाया है। सीआई मनोज सोनी ने बताया कि काकड़दा निवासी नंदलाल ने पुलिस को दी रिपोर्ट में बताया कि रबी के सीजन के बाद खेत में ही ट्रांसफार्मर रखा हुआ था। कुछ समय पहले खेत में जाकर ट्रांसफार्मर को देखा तो उसके अंदर रखे कई उपकरण व तांबे के वायर उसमें नहीं थे। इसके बाद ही थाने में आकर मामला दर्ज करवाया गया है। पुलिस ने अज्ञात जनो के खिलाफ चोरी का मामला दर्ज कर जांच शुरू कर दी है।

मांगरोल रोड से बजरी से भरे दो ट्रैक्टर-ट्रॉली व गिट्टी से भरा एक ट्रौला जब्त

भास्कर के खुलासे के बाद जागा खनन विभाग, चलाया धरपकड़ अभियान

भास्कर न्यूज़ | बारां

जिले में अवैध बजरी के खनन पर अब कार्रवाई शुरू हुई है। इसके तहत रविवार रात को रातभर टीम विभिन्न मार्गों पर रही। इस दौरान सदर थाना क्षेत्र के मांगरोल रोड से 1 डंपर को ट्रैक्टर-ट्रॉली को जब्त किया गया है। इसमें से दो में बजरी व एक डंपर में पत्थर की गिट्टी भरी हुई है।

खनन विभाग सहायक अभियंता मनोज शर्मा ने बताया कि रविवार रात को करीब एक बजे मांगरोल रोड की तरफ से आ रहे दो बजरी से भरे ट्रैक्टर-ट्रॉली व एक पत्थर की गिट्टी से भरे ट्रौले को रोककर तलाशी की गई। इसमें दो ट्रैक्टर में बजरी होने व चालक की ओर से संतोषजनक जवाब नहीं देने के बाद इनको सदर थाने के पास जब्त कर खड़ा करवाया गया है। वहीं एक



बारां. रेत से भरे ट्रैक्टर-ट्रॉली व डंपर जब्त कर थाने में खड़ा करवाया।

ट्रौले में गिट्टी भरी हुई थी उसे भी जब्त कर सदर थाने के पास खड़ा करवाया गया है। विभाग की ओर से इनके ऊपर खनन अधिनियम के तहत मामला दर्ज करने के साथ ही जुर्माना वसूला जाएगा। जिले के पार्वती, परवन व कालीसिंह नदी क्षेत्र में भी बजरी खनन को लेकर विभाग की टीम ने गश्त शुरू कर दी है। संबंधित थानाक्षेत्र की पुलिस का भी सहयोग लिया जा रहा है।

रामगढ़ क्षेत्र में अवैध खनन

किशनगंज. क्षेत्र के बिसलाई, दड़गुर्ग, असनावर, करवरी कंला, कामठा व अमलावदा, रामगढ़ पहाड़ी सहित क्षेत्र में बजरी, मिट्टी व पत्थर का अवैध खनन धड़ल्ले से हो रहा है। इससे रामगढ़ पहाड़ी का स्वरूप बिगड़ रहा है। ग्रामीणों के एसडीएम को शिकायत करने के बाद भी कार्रवाई नहीं हो रही है।

परिवार गया मजदूरी करने, आग से झोपड़ी जलकर राख केलवाड़ा क्षेत्र के दांता गांव में हुआ हादसा

भास्कर न्यूज़ | केलवाड़ा

क्षेत्र के दांता गांव में सोमवार को अज्ञात कारणों से लगी आग की चपेट में आने से एक गरीब परिवार की झोपड़ी जल गई। इससे झोपड़ी में रखा सारा सामान जलकर राख हो गया। यहां तक कि पहनने के लिए एक जोड़ी कपड़े तक नहीं बचे।

दांता गांव में मजदूरी कर जीवन यापन करने वाला माखन पुत्र तेजा कुशवाह झोपड़ी बनाकर अपने चार बच्चों के साथ रहता है। रोजाना की तरह सोमवार को भी वह परिवार सहित मजदूरी पर गया था। इसी बीच दोपहर बाद साढ़े तीन बजे करीब अज्ञात कारणों के चलते झोपड़ी में आग लग गई। मोहल्लेवालों को जब आग का पता चला और बुझाने के प्रयास किए तब तक झोपड़ी के साथ घर में रखे छह हजार रुपए



दांता में अज्ञात कारणों से लगी आग से झोपड़ी जलकर हुई नष्ट।

नगद सहित बिस्तर, कपड़े, बर्तन, पंखा, अनाज, दालें, पलंग सहित पूरा सामान जल गया। यहां तक कि चार बच्चों सहित परिवार के बदन पर पहले हुए केवल एक जोड़ी कपड़े ही बचे। घटना की सूचना भास्कर संवाददाता ने तहसीलदार हरिप्रकाश गुप्ता को दी। जिन्होंने घटवारी को भेजकर रिपोर्ट तैयार करवाई। वहीं बस्ती वालों ने प्रशासन से पीड़ित परिवार को मदद की गुहार की है।

ससुराल पक्ष के लोगों पर दहेज प्रताड़ना का केस

किशनगंज | थानाक्षेत्र दंड छत्रपुरा निवासी विवाहिता ने दहेज के लिए ससुराल पक्ष लोगों पर घर से बाहर निकालने का मामला दर्ज करवाया है। सीआई मनोज सोनी ने बताया कि अंता थानाक्षेत्र के पचेलकलां निवासी महेंद्र बाई का विवाह दंड छत्रपुरा निवासी प्रेम बिहारी के साथ हुआ था। विवाह के बाद से ही ससुराल पक्ष के लोग महिला को परेशान कर रहे हैं। विवाहिता के देहेज का की मांग को लेकर घर से निकालने पर विवाहिता ने थाने में आकर पति प्रेमबिहारी, सास साहया बाई, ससुर चंद्रप्रकाश समेत ससुराल पक्ष के लोगों के खिलाफ दहेज के लिए परेशान करने का मामला दर्ज करवाया है।

पढ़ें पेज 16 पर...मरीजों का बेहतर इलाज करने प्रदेश में छठे स्थान पर पहुंचा बारां

पंचतंत्र



भास्कर न्यूज़ | बारां

ग्रीष्मकालीन अवकाश के बाद सोमवार से स्कूलों में फिर से कक्षाएं शुरू हुईं। 45 दिन अवकाश के बाद सरकारी स्कूलों में बच्चों की चहल-पहल दिखाई दी।

पहले दिन स्कूलों में कक्षाओं में बच्चों की उपस्थिति भी काफी कम रही। हालांकि स्कूल 24 जून से खुल गए थे, इस दौरान शिक्षक व संस्था प्रधान स्कूलों में पहुंचकर प्रवेशोत्सव को लेकर दूसरे चरण के नामांकन में जुटे हुए हैं। सरकारी स्कूलों नामांकन बढ़ाने को लेकर विभाग की ओर से टारगेट पूरा करने के निर्देश दिए हैं। दूसरे चरण में कम नामांकन करने वाले



बारां. स्कूलों में सोमवार को पहले दिन कम बच्चे पहुंचे। शहर के एक स्कूल में लगी कक्षा।

स्कूलों के प्रधान को डीईओ की ओर से लक्ष्य बढ़ाने के लिए नोटिस दिया जाएगा। को स्कूल खुलने के बाद अब 2 जुलाई को

की ओर से ग्रामीण स्तर पर बालसभाओं का आयोजन किया जा रहा है। जिले में सोमवार को स्कूल खुलने के बाद अब 2 जुलाई को

पंचायत स्तर पर सामुदायिक बालसभा का आयोजन किया जाएगा। इसके लिए संस्था प्रधान की ओर से गांव में घर-घर जाकर अभिभावकों व जनप्रतिनिधियों को आमंत्रण दिया जा रहा है।

बाल सभा के दौरान स्कूल में नामांकन बढ़ाने व सभी बच्चों को शिक्षा की धारा से जोड़ने पर ध्यान दिया जाएगा। नामांकन बढ़ाने में ग्रामीण व जन प्रतिनिधियों का भी सहयोग लिया जाएगा। डीईओ रामनारायण मीणा ने बताया कि सभी संस्था प्रधानों व ब्लॉक अधिकारियों को सामुदायिक बालसभा को लेकर छाया-पानी व सरकारी स्थान सहित बेहतर व्यवस्था रखने के निर्देश दिए हैं।

तालाबंदी की सूचना तीन घंटे में मुख्यालय भेजनी होगी

स्कूलों में शिक्षकों के रिक्त पदों व अव्यवस्था को लेकर होने वाली तालाबंदी की घटना तीन घंटे के भीतर निदेशालय को भेजनी होगी। इसके लिए जिला स्तर पर कंट्रोल रूम शुरू कर दिया है। सहायक निदेशक रामपाल मीणा ने बताया कि निदेशालय के निर्देश हैं कि स्कूलों में तालाबंदी होने की घटना की सूचना तीन घंटे में भेजनी होगी। इसके लिए डीईओ कार्यालय पर कंट्रोल रूम स्थापित किया गया है। सभी संस्था प्रधानों को तालाबंदी होने पर कारण सहित पूरी जानकारी कंट्रोल रूम पर दी जाए।



ओस्मानिया यूनिवर्सिटी हैदराबाद से संबद्ध फॉरेस्ट कॉलेज एंड रिसर्च इंस्टीट्यूट, मृत्तुगु ने 4 साल के बीएससी फॉरेस्ट्री कोर्स में एडमिशन के लिए आवेदन आमंत्रित किए हैं। चयन तेलंगाना स्टेट इंएमएसआईटी के माध्यम से होंगे।

एलिजिबिलिटी : तेलंगाना स्टेट एजुकेशन बोर्ड द्वारा मान्य किसी भी एजुकेशन बोर्ड से बायोलॉजी, कैमिस्ट्री, फिजिक्स विषयों के साथ 10+2/ इंटर

आवेदन की अंतिम तिथि : 12 जुलाई शाम 5 बजे ऑनलाइन

अधिक जानकारी के लिए देखें : www.ferits.in

ग्रेजुएशन के बाद

पीजी प्रोग्राम इन एडवांस्ड कंस्ट्रक्शन मैनेजमेंट

नेशनल इंस्टीट्यूट ऑफ कंस्ट्रक्शन मैनेजमेंट एंड रिसर्च नई दिल्ली ने दो साल के पोस्ट ग्रेजुएट प्रोग्राम इन एडवांस्ड कंस्ट्रक्शन मैनेजमेंट कोर्स में एडमिशन के लिए आवेदन आमंत्रित किए हैं। चयन बहादुरगढ़ (एनसीआर) कैंपस में 8 जुलाई को प्रस्तावित प्रवेश परीक्षा व इंटरव्यू के आधार पर होगा।

एलिजिबिलिटी : न्यूनतम 50 प्रतिशत सहित इंजीनियरिंग/ आर्किटेक्चर/ प्लानिंग की किसी भी शाखा में ग्रेजुएट (अंतिम वर्ष के स्टूडेंट्स भी आवेदन कर सकते हैं)

आवेदन की अंतिम तिथि : 5 जुलाई

अधिक जानकारी के लिए देखें : https://nicmar.ac.in

एमए कंजर्वेशन

नेशनल म्यूजियम इंस्टीट्यूट ऑफ हिस्ट्री ऑफ आर्ट, कंजर्वेशन एंड म्यूजियोलॉजी, नई दिल्ली ने दो साल के एमए कंजर्वेशन कोर्स में एडमिशन के लिए आवेदन आमंत्रित किए हैं। चयन लिखित प्रवेश परीक्षा के आधार पर होगा।

एलिजिबिलिटी : न्यूनतम 50 प्रतिशत सहित ग्रेजुएट (फिजिक्स, कैमिस्ट्री, जियोलॉजी, बायोलॉजी, बायोटैक्नॉलॉजी, माइक्रोबायोलॉजी या विजुअल/ फाइन आर्ट्स या आर्किटेक्चर, इंजीनियरिंग, टेक्नोलॉजी) या 12वीं में विज्ञान तथा हिस्ट्री, ज्योग्राफी, एंथ्रोपोलॉजी, आर्कियोलॉजी या संबद्ध विषयों में से किसी में ग्रेजुएट

आवेदन की अंतिम तिथि : 16 जुलाई शाम 5 बजे तक

अधिक जानकारी के लिए देखें : www.nmi.gov.in

एमए म्यूजियोलॉजी

नेशनल म्यूजियम इंस्टीट्यूट ऑफ हिस्ट्री ऑफ आर्ट, कंजर्वेशन एंड म्यूजियोलॉजी, नई दिल्ली ने दो साल के एमए म्यूजियोलॉजी कोर्स में एडमिशन के लिए आवेदन आमंत्रित किए हैं। चयन लिखित प्रवेश परीक्षा के आधार पर होगा।

एलिजिबिलिटी : न्यूनतम 50 प्रतिशत सहित आर्ट्स/ साइंस/ सोशल साइंस/ ह्यूमैनिटीज में ग्रेजुएट। हिस्ट्री ऑफ आर्ट्स व म्यूजियम स्टडीज की पृष्ठभूमि या पोस्ट ग्रेजुएट डिप्लोमा। एक क्लासिकल/ विदेशी भाषा (संस्कृत, तमिल, तेलुगु, कन्नड़, पर्शियन, अरबी, ग्रीक, लैटिन, जर्मन, फ्रेंच, इटालियन आदि) का ज्ञान।

आवेदन की अंतिम तिथि : 16 जुलाई शाम 5 बजे तक

अधिक जानकारी के लिए देखें : www.nmi.gov.in

एमएससी हॉर्टिकल्चर

डॉ. वाईएसआर हॉर्टिकल्चर यूनिवर्सिटी, वेंकटरमन्नगुडम ने दो साल के एमएससी हॉर्टिकल्चर कोर्स में एडमिशन के लिए आवेदन आमंत्रित किए हैं।

इन विषयों में हैं उपलब्ध विशेषज्ञता : फ्रूट साइंस, वेजिटेबल साइंस, फलोरीकल्चर एंड लैंडस्केप आर्किटेक्चर, प्लांटेशन, स्पाइसेस, मेडिसिनल एंड एरोमिक क्रॉप, पोस्ट हार्वेस्ट टेक्नोलॉजी, प्लांट पैथोलॉजी, एंटोर्नॉमी

एलिजिबिलिटी : न्यूनतम 55 प्रतिशत अंकों सहित बीएससी (हॉर्टिकल्चर)/ बीएससी ऑनर्स (हॉर्टिकल्चर)/ (प्रॉस्पेक्टस देखें), आयुसीमा एक जुलाई 2019 को अधिकतम 40 वर्ष

आवेदन की अंतिम तिथि : 5 जुलाई

अधिक जानकारी के लिए देखें : www.drysrhu.edu.in

आईआईएम से जनरल मैनेजमेंट प्रोग्राम

इंडियन इंस्टीट्यूट ऑफ मैनेजमेंट, लखनऊ ने एक साल के पार्ट टाइम जनरल मैनेजमेंट प्रोग्राम फॉर एजीक्यूटिव्स कोर्स में एडमिशन के लिए आवेदन आमंत्रित किए हैं। 240 घंटे के इस कोर्स से कैरिअर में आगे बढ़ने में मदद मिलेगी और विश्व की वास्तविक बिजनेस प्रैक्टिस के तैरी-तरीकों को समझ सकेंगे।

एलिजिबिलिटी : संस्थान की वेबसाइट देखें

आवेदन की अंतिम तिथि : 16 जुलाई

अधिक जानकारी के लिए देखें : http://www.iiml.ac.in

डिप्लोमा के बाद

पोस्ट डिप्लोमा इन पॉवर प्लांट इंजी.

नेशनल पॉवर इंस्टीट्यूट दुर्गापुर ने एक साल के पोस्ट डिप्लोमा कोर्स इन पॉवर प्लांट इंजीनियरिंग में एडमिशन के लिए आवेदन आमंत्रित किए हैं। चयन मैरिट के आधार पर होगा।

एलिजिबिलिटी : मैकेनिकल/ इलेक्ट्रिकल/ इलेक्ट्रिकल एंड इलेक्ट्रॉनिक्स में तीन साल के डिप्लोमा कोर्स में उत्तीर्ण (इंजीनियरिंग ग्रेजुएट आवेदन के पात्र नहीं)

आवेदन की अंतिम तिथि : 9 अगस्त

अधिक जानकारी के लिए देखें : http://nptidurgapur.com

डेंट्स अपडेट

- 4 जुलाई** : आईबीपीएस क्षेत्रीय ग्रामीण बैंक ऑफिसर व ऑफिसर असिस्टेंट पदों के लिए आवेदन की अंतिम तिथि
- 1-26 जुलाई** : एसएससी कंबाईड हायर सेकेंडरी (10+2) लेवल परीक्षा
- 6 जुलाई** : पर्ल एकेडमी के 11 माह के प्रोफेशनल सर्टिफिकेट कोर्सेस के लिए इंटरव्यू
- 6-7 जुलाई** : एलआईसी अप्रेंटिस डवलपमेंट ऑफिसर परीक्षा
- 7 जुलाई** : सेंट्रल टीचर एलिजिबिलिटी टेस्ट
- 8 जुलाई** : यूपीएससी कंबाईड डिफेंस सर्विस (सीडीएस) परीक्षा के लिए आवेदन की अंतिम तिथि
- 19 जुलाई** : बिहार विधानसभा सचिवालय में प्रतिवेदक पदों के लिए आवेदन की अंतिम तिथि

सवाल और सुझाव के लिए

ई-मेल कीजिए education@dbcorp.in

छुट्टियां खत्म • स्कूलों में हुई चहल-पहल, जागरुकता के लिए किया संपर्क

स्कूल खुले...प्रवेशोत्सव मनाया पौधे लगवाने की दिलाई शपथ

भास्कर न्यूज़ | बारां

जिले के इकलेरा स्थित आदर्श उच्च माध्यमिक स्कूल में सोमवार को प्रवेशोत्सव मनाया। नवप्रवेशित बच्चों व अन्य विद्यार्थियों का तिलक लगाकर प्रधानाचार्य तथा स्टाफकर्मियों ने स्वागत किया।

साथ ही बारिश में नवप्रवेशित बच्चों के अभिभावक को स्कूल परिसर व खेल मैदान में एक पौधा लगवाने की शपथ दिलवाई। इस अवसर पर प्रधानाचार्य हेमंत विजय, शिक्षक सुरेंद्र नागर, राजेश, वृजमोहन आर्य, चंद्रप्रकाश गोड, भीमशंकर मेहरा, रामप्रसाद मारन, छीतरलाल मेघवाल, अखिल पंचोली, अनुपमा शर्मा, नीलिमा गुप्ता, रीना नागर, संतोष मेहता व मीना मौजूद थे।

देवरी। डेढ़ माह से अधिक समय से सरकारी एवं निजी स्कूलों में अवकाश की वजह से खामोशी छाई थी।

सोमवार सुबह साढ़े सात बजे से कस्बे सहित आसपास के ग्रामीण क्षेत्र के सरकारी एवं निजी स्कूल खुलने से स्कूल जाने वाले बच्चों की चहल-पहल बनी रही। हालांकि पहले दिन स्कूलों में विद्यार्थी कम संख्या में पहुंचे। कस्बे के आदर्श उच्च माध्यमिक स्कूल में छात्रों के मुकाबले छात्राएं अधिक संख्या में पहुंची। कस्बे के उच्च माध्यमिक स्कूल में पहले दिन 10वीं कक्षा में 10 छात्राएं दो छात्र ही पहुंचे।

पानी का जुगाड़ कस्बे के लिए ग्रामीणों को सुबह से ही करनी पड़ी मशक्कत

मुख्य पाइप लाइन क्षतिग्रस्त, किशनगंज और रानीबडौद में नहीं हुई पानी की सप्लाई

भास्कर न्यूज़| किशनगंज

मजरावता से किशनगंज व रानीबडौद में होने वाली पेयजल सप्लाई की पाइपलाइन क्षतिग्रस्त होने से जलापूर्ति ठप हो गई है। इससे लोगों को पेयजल के लिए परेशान होना पड़ा।

कस्बे के साथ ही रानीबडौद में फिल्टर प्लांट से आने वाली सप्लाई के माध्यम से टंकियों को भरा जाता है। रविवार रात को मजरावता से प्लांट में आने वाली सप्लाई की मुख्य पाइप लाइन के मिसाई रोड पर क्षतिग्रस्त होने के चलते रात को टंकियां नहीं भर पाईं, जिससे सोमवार को सुबह कस्बा व रानीबडौद गांव में जलापूर्ति नहीं होने से लोगों को परेशानी का सामना करना पड़ा। कस्बेवासियों ने बताया कि विभाग की ओर से

भाविप में सहप्रभारी नियुक्त रवतदान शिविर पर चर्चा

कवाई। भारत विकास परिषद शाखा की बैठक में प्रभारी, सह प्रभारी नियुक्त किए गए। परिषद के सचिव टीकराम वैष्णव ने बताया कि रक्तदान शिविर प्रभारी अनिल मर्मिट, चंद्रमोहन मीणा, विशेष प्रभारी सत्यनारायण मिश्रत, नेत्र चिकित्सा शिविर प्रभारी नवल गोयल, भारत को जानो प्रतियोगिता प्रभारी महेश मंगल, दिलीप साहू, गुरु वंदन-छात्र अभिनंदन प्रभारी सुमित गर्ग, जगदीश गोयल, पर्यावरण प्रभारी कन्हैया लाल गोस्वामी, सुनील गर्ग को नियुक्त किया गया। परिषद के वरिष्ठ सदस्य मोहनलाल नायक के आकस्मिक श्रद्धांजलि दी गई। बैठक में परिषद के श्याम मनोहर, परिषद अध्यक्ष भूपेंद्र भाणावत, उपाध्यक्ष डॉ. चंपालाल नागर, पवन कुमार जोशी मौजूद थे।

बैठक • राज्य प्रभारी विजय लक्ष्मी ने कक्षाओं के विस्तार, गुरु पूर्णिमा मनाने पर चर्चा की महिला पतंजलि योग समिति ने लिया योग सिखाने का निर्णय

भास्कर न्यूज़ |बारां

महिला पतंजलि योग समिति की बैठक हुई। इसमें राज्य प्रभारी विजय लक्ष्मी, सह राज्य प्रभारी सुशीला, जिला प्रभारी कुसुमलता जैन, जिला महामंत्री कमला रानी तनेजा ने समिति की सदस्यताओं से चर्चा की।

बैठक में कक्षाओं के विस्तार, गुरु पूर्णिमा मनाने, तहसीलों और ग्रामों में विस्तार, यज्ञ करने, स्वदेशी अपनाने, जागरण रैली निकालने, महिलाओं को योग सिखाने, समाज-समय पर शिविरों का आयोजन करना, स्कूलों में योग सिखाना, बच्चों को वैदिक संस्कृति से जोड़ना



देवरी. स्कूल खुलने पर कस्बे के उच्च माध्यमिक स्कूल में 10वीं कक्षा में अध्ययन करते छात्र-छात्राएं।



केलवाड़ा. प्रवेशोत्सव को लेकर घर-घर संपर्क करते शिक्षक-शिक्षिकाएं।

केलवाड़ा: शिक्षकों ने किया घर-घर जनसंपर्क

केलवाड़ा। प्रवेशोत्सव जागरूकता अभियान के तहत सोमवार को कस्बे के बालिका उच्च माध्यमिक स्कूल की छात्राओं एवं स्टाफकर्मियों ने सुबह आठ बजे करीब घर-घर जाकर बच्चों के अभिभावकों से संपर्क किया। उन्हें बच्चों को प्रतिदिन समय पर स्कूल भेजने के लिए प्रेरित किया। शिक्षक रामब्रजेश चौधरी ने बताया कि प्रवेशोत्सव के तहत घर-घर जाकर बच्चों के अभिभावकों से संपर्क किया। स्कूल में मंगलवार को बाल सभा का आयोजन भी किया जाएगा। जिसकी सूचना भी घर-घर जाकर बच्चों तक पहुंचवाई।

स्वर्ण प्राशन संस्कार शिविर 4 को बारां में

बारां। शहर के स्टेशन रोड स्थित जिला आयुर्वेदिक अस्पताल में चार जुलाई को सुबह नौ से 11 तक निःशुल्क स्वर्ण प्राशन संस्कार करवाया जाएगा।

जिला आयुर्वेदिक अस्पताल प्रभारी डॉ. जितेंद्रसिंह हाड़ा ने बताया कि यह आयुर्वेद की प्राचीनतम विधा है जिसे आयुर्वेदिक टीकाकरण नाम से जाना जाता है। यह सोलह संस्कारों के तहत समाविष्ट विधा को ऋषि-मुनियों ने महत्वपूर्ण बताया है। स्वर्ण, गोधूत, शहद व अन्य गुणकारी औषधियों से निर्मित स्वर्ण प्राशन 16 वर्ष तक की आयु के बच्चों के लिए लाभदायक है। स्वर्ण प्राशन से बुद्धि व स्मरणशक्ति तेज होती है। पाचक अग्नि को बल मिलता है। प्रथम खुराक चार जुलाई को पुण्य नक्षत्र के दिन सुबह खाली पेट डॉ. राजेंद्र मीना व आशा वर्मा पिलाएंगे। स्वर्ण प्राशन के एक दिन पूर्व तीन जुलाई को पंजीयन के लिए अस्पताल में डॉ. गिरधरगोपाल चौरसिया व डॉ. राजकुमार गोयल मौजूद रहेंगे।

एबीवीपी की बैठक में सदस्यता अभियान पर चर्चा

अटर्क। अखिल भारतीय विद्यार्थी परिषद इकाई की बैठक कस्बे में स्थित राधा स्वामी मंदिर पर सोमवार को हुई। नगर मंत्री राहुल वर्मा ने बताया कि बैठक में नौ जुलाई को विद्यार्थी दिवस, एबीवीपी के स्थापना दिवस व सदस्यता अभियान को लेकर चर्चा की गई। जिला सहसंयोजक महेश वैष्णव ने बताया कस्बे में एक हजार नए कार्यकर्ता बनाने का लक्ष्य रखा है। कस्बे में पौधरोपण को लेकर भी चर्चा की गई। प्रांत कार्यकारिणी सदस्य योगेंद्रसिंह बटेरिया, आकाश शर्मा, जिला समिति सदस्य विष्णु वैष्णव, सह मंत्री दीपक पारेता, कॉलेज इकाई अध्यक्ष भुवनेश धाकड़ दीपकसिंह, भोला पांचाल, अक्षत गौतम, अरुणकांत मेघवाल, कौशलसिंह, आफाक अली, नवीन शर्मा मौजूद थे।

बैठक • राज्य प्रभारी विजय लक्ष्मी ने कक्षाओं के विस्तार, गुरु पूर्णिमा मनाने पर चर्चा की महिला पतंजलि योग समिति ने लिया योग सिखाने का निर्णय



बारां. महिला पतंजली समिति की ओर से सम्मान किया गया।

कॉलेज में प्रवेश की तिथि नहीं बढ़ाई तो करेंगे आंदोलन



बारां. फीस जमा कराने की तिथि बढ़ाने की मांग को लेकर ज्ञापन दिया।

भास्कर न्यूज़ | बारां

अखिल भारतीय विद्यार्थी परिषद की ओर से सोमवार को बाँजय पीजी कॉलेज परिसर में कार्यकर्ताओं ने प्रदर्शन कर ज्ञापन सौंपा। अभाविप कार्यकर्ताओं ने बताया कि बीए, बीकसी, बीकॉम द्वितीय व तृतीय वर्ष की फीस पहली बार ऑनलाइन जमा होने से कई छात्र-छात्राएं प्रवेश से वंचित रह गए हैं। अभाविप ने प्रवेश तिथी

बढ़ाने की मांग को लेकर कॉलेज प्रशासन को ज्ञापन सौंपा। साथ ही विद्यार्थियों के प्रवेश से वंचित रहने पर आंदोलन की चेतावनी दी है। ज्ञापन देने वालों में प्रांत सहमंत्री गोविंद यदुवंशी, विभाग संयोजक रोहित नागर, जिला संयोजक कोमल मीना, छात्रसंघ अध्यक्ष सोरभ मालव, छात्र नेता विशाल नागर, जिला समिति सदस्य देवेंद्रसिंह हाड़ा, प्रांत कार्यकारिणी सदस्य अनिल नागर, नगर मंत्री अक्षय नागर आदि शामिल थे।

अमरचंद कॉलेज में ऑफ लाइन प्रवेश प्रक्रिया शुरू

छबड़ा। कस्बे में स्थित अमरचंद राजकुमारी बरड़िया जैन विश्वभारती पीजी कॉलेज में बीए प्रथम वर्ष में ऑफ लाइन प्रवेश प्रक्रिया शुरू हो गई है।

प्राचार्य डॉ. आरसी मीना ने बताया कि 12वीं कक्षा उत्तीर्ण विद्यार्थी बीए प्रथम वर्ष में प्रवेश के लिए कार्यालय में सुबह 11 से दोपहर दो बजे तक आवेदन पत्र प्राप्त कर सकते हैं। प्रवेश प्रक्रिया ऑफ लाइन है। विद्यार्थियों को कॉलेज में आकर ही प्रवेश लेना

नवोदय में चयनित छात्र को दी विदाई

कवाई। क्षेत्र के मुकंदपुरा स्थित उच्च माध्यमिक स्कूल में पढ़ने वाले छात्र सोनू भील का नवोदय स्कूल में चयन होने पर सोमवार को विद्यार्थियों एवं स्टाफकर्मियों ने विदाई दी। विद्यार्थियों ने सोनू का माल्यार्पण कर

मुंह मीठा कराया। स्टाफकर्मियों ने प्रतीक चिन्ह देकर सम्मानित किया। इस मौके पर प्रधानाचार्य जगदीश श्रीवास्तव, शारीरिक शिक्षक अख्तर खान, कमल सेन, अंजना चौधरी स्टाफकर्मी व अन्य मौजूद थे।

फसली ऋण के लिए किसानों का चयन

बारां। राजस्थान फसली ऋण माफी योजना के तहत बारां सहकारी भूमि विकास बैंक की ओर से 1095 ऋणी कृषकों को चिन्हित कर 849 कृषकों के आवेदन अपलोड किए गए हैं। बैंक सचिव व सहकारी समितियों के उप रजिस्ट्रार अमरसिंह ने बताया कि इनमें से 302 कृषकों का आधार अभिप्रमाणन हो चुका है। जिसके ऋण माफी प्रमाण पत्र

पेंशनर समाज ने लगाया समस्या समाधान शिविर

केलवाड़ा। पेंशनर समाज की ओर से सीताबाड़ी में किराड़ धर्मशाला में सोमवार को उपशाखा केलवाड़ा का समस्या समाधान शिविर जिलाध्यक्ष दिनेश गुप्ता के मुख्य आतिथ्य में लगाया गया। इस शिविर में पें-मैट्रिक्स संशोधित पीपीओ संबंधित पेंशनरों को वितरित किए गए। साथ ही बैंक से संबंधित समस्याओं के निराकरण पर भी विचार-विशर्ष किया गया। शिविर में उपशाखा

नशाखोरी-दहेजप्रथा के नुकसान बताए

बारां। शहर के झालावाड़ रोड़ स्थित निजी गार्डन में रविवार को संत रामपाल महाराज का एकदिवसीय सत्संग रखा गया। जिसमें एलईडी के माध्यम से लोगों ग्रंथों में छुपे गूढ़ रहस्य के बारे बताकर परमात्मा की भक्ति की जानकारी दी गई। साथ ही समाज में फैली बुराइयों

संशोधित पेंशन भुगतान आदेश का वितरण शुरू

बारां। पेंशनर्स की मासिक बैठक गोवर्धनलाल शर्मा, शिवप्रसाद गुप्ता व रामेश्वर प्रसाद शर्मा के आतिथ्य में वरिष्ठ जनवाचनालय में हुई। जिसमें माह जून में जन्मे पेंशनर रमेशचंद शर्मा, नरेंद्र कुमार यादव, भवनीशंकर गौड़, प्रेमशंकर विजय, सत्यनारायण गुप्ता, बालमुकुंद नागर, बिरधीलाल, कुजबिहारी गौतम का जन्मदिन मनाया गया। बैठक में

जिलाध्यक्ष दिनेश गुप्ता ने बताया कि प्रतिदिन सोमवार से शुक्रवार को शाम चार बजे से संशोधित पीपीओ का वितरण किया जाएगा। राजपाल सिंह, सीताराम सपरा, रामेश्वर गुप्ता, चैतन्य कुमार शर्मा, राजचंद भवनीशंकर गौड़, प्रेमशंकर विजय, सत्यनारायण गुप्ता, बालमुकुंद नागर, बिरधीलाल, कुजबिहारी गौतम का जन्मदिन मनाया गया। बैठक में

पेंशनर समाज: गुप्ता बने संस्कृति-कल्याण मंत्री

बारां। पेंशनर समाज के बारां जिलाध्यक्ष दिनेश गुप्ता को नवनिर्वाचित प्रदेशाध्यक्ष प्रेमशंकर सुमन ने प्रदेश कार्यकारिणी में संस्कृति एवं कल्याण मंत्री का दायित्व सौंपा है। इस पर पेंशनर्स ने गुप्ता का स्वागत किया। गुप्ता ने कहा कि वे राज्य के पेंशनरों व संगठन के हित में कार्य करेंगे। इस अवसर पर गोवर्धनलाल शर्मा, शिवप्रसाद गुप्ता, रमेशचंद शर्मा, सूरजजाम सांखला, राजेंद्र गौतम, मदमोहन पाठक, भैरूलाल जैन, डॉ. दिनेश व्यास मौजूद रहे।

हाथी दिलोद में पशु अस्पताल शुरू

कवाई। हाथी दिलोद गांव के हाथी चौक में सोमवार को मुख्य अतिथि पंचायत समिति सदस्य कृष्णा नागर ने मवेशी अस्पताल का शुभारंभ किया। सरपंच प्रेमराज मीणा ने बताया कि हाथी चौक में खाली पड़े सार्वजनिक भवन में मवेशी अस्पताल का संचालन किया जाएगा। मवेशी अस्पताल के लिए लंबे समय से ग्रामीण मांग कर रहे थे। यहां फिलहाल विभाग की ओर

से एक कंपाउंडर को नियुक्त किया है। इस मौके पर ग्राम विकास समिति सदस्य मांगीलाल नागर, मवेशी अस्पताल प्रभारी विजय सुमन, आयुर्वेदिक चिकित्सा अधिकारी हेमराज मीणा, ओमप्रकाश जांगिड़, श्यामलाल नागर, संगीता मीणा, लालचंद नागर, रवीना कारपेंटर, कुशवाह, अंजुल शर्मा, हेमंत गोचर सहित कई ग्रामीण मौजूद थे।

6 सीढ़ी चढ़े • हम पिछली बार 12वें स्थान पर थे, कायाकल्प व लक्ष्य योजना में भी बेहतर कर पुरस्कार पाने के लिए टीम की ओर से 3 माह तक किया जाएगा काम

मरीजों का बेहतर इलाज करने में प्रदेश में छठे स्थान पर पहुंचा जिला अस्पताल

भास्कर न्यूज़ | बारां

राज्य सरकार के स्वास्थ्य मंत्रालय की ओर से जारी की गईं जून माह की रैंकिंग में जिला अस्पताल इस बार लगातार बेहतर कर छठे स्थान पर पहुंच गया है।

इससे पहले 6 माह पहले प्रदेश में 16वें स्थान पर चल रहे जिला अस्पताल प्रबंधन की ओर से लगातार मरीजों को बेहतर सेवाएं देने के बाद पिछली बार 12वें स्थान पर आया था, लेकिन अस्पताल प्रबंधन की ओर से लगातार मॉनिटरिंग करने

व टीम भावन के साथ कार्य करने पर हाल ही में जारी रैंकिंग में बारां अस्पताल को प्रदेश के 33 सरकारी अस्पतालों में से छठा स्थान प्राप्त हुआ है। जिला अस्पताल प्रबंधन की ओर से मरीजों की सेवाओं में विस्तार करते हुए आने वाली रैंकिंग में पहले स्थान पर आने के प्रयास किए जाएंगे। वहीं राज्य सरकार की ओर से चलाई जा रही कायाकल्प अभियान व लक्ष्य योजना में भी जिला अस्पताल को पुरस्कार मिले इसके लिए भी जिला अस्पताल कोशिश में जुटा है।

इसलिए आए छठे स्थान पर... ओपीडी में मरीजों को बेहतर सेवाएं देने और लगातार मॉनिटरिंग



बारां. जिला अस्पताल में भर्ती मरीजों को मिलता है बेहतर इलाज।

प्रत्येक डॉक्टर ने देखे 40 मरीज रोजाना

जिला अस्पताल को मिली रैंकिंग में सबसे अधिक नंबर मरीजों को ओपीडी में देखने को मिले हैं। यहां पर एक माह माह में 44 हजार से अधिक मरीजों को देखा गया। इसमें एक डॉक्टर ने रोज 40 मरीज देखे। इसके जिला अस्पताल को 5 में से 4.41 अंक मिले हैं। वहीं आयुर्वेद ओपीडी व एलोपैथिक ओपीडी में भी मरीजों को मिले इलाज से

रैंकिंग में सुधार हुआ है। इसी प्रकार एसएनसीयू वार्ड में भी बच्चों को भर्ती करने के बाद उनमें हुए सुधार को लेकर भी 5 में से 3.69 अंक मिले हैं। बच्चों की जन्मदर बढ़ने से भी जिला अस्पताल को 5 में से 5 अंक प्राप्त हुए हैं। इसके अलावा भी जिला अस्पताल में सफाई, पेयजल व कचरा निस्तारण को लेकर भी बेहतर अंक मिले हैं।

कायाकल्प व लक्ष्य के लिए करेंगे दौड़-धूप

स्वास्थ्य विभाग की ओर से जारी रैंकिंग में सुधार होने से अब धीरे-धीरे कायाकल्प व लक्ष्य योजना में बेहतर करने के लिए दौड़-धूप शुरू की जाएगी। इसी के साथ टीकाकरण के लक्ष्य को पूरा करने व पुरुष व महिला नसबंदी के लक्ष्य को तय समय पर पूरा करने के प्रयास किए जाएंगे ताकि आगामी समय में कायाकल्प व लक्ष्य योजना के तहत जिला अस्पताल को बेहतर पुरस्कार मिल सके।

■ *जिला अस्पताल की रैंकिंग में पिछली बार से सुधार हुआ है। पिछले बार जिला अस्पताल पूरे प्रदेश में 12वें स्थान पर था जो अब छठे स्थान पर पहुंच गया है। इसके पीछे अस्पताल के हर वार्ड के प्रभारी के द्वारा टीम भावना से किया गया कार्य है। इसी के साथ समय-समय पर उच्चाधिकारियों के द्वारा किये गए निरीक्षण से भी अस्पताल की व्यवस्थाओं में सुधार हुआ है। डॉ. बिहारीलाल मीना, पीएमओ*

डॉक्टर्स-डे • रोटरी क्लब ने लगाया शिविर, 53 यूनिट रक्तदान

जरूरतमंदों के लिए रक्त उपलब्ध

कराना मानवता की सबसे बड़ी सेवा

भास्कर न्यूज़ | बारां

रोटरी वर्ष 2019-20 सत्र के पहले दिन सोमवार को रोटरी क्लब ने डॉक्टर्स-डे पर रक्तदान शिविर लगाया। इसमें लगभग 53 यूनिट रक्त एकत्रित किया गया। कार्यक्रम की शुरुआत रोटरी के संस्थापक पाल पी हेरिस के चित्र पर सहायक प्रांतपाल दयाचंद जैन, ट्रेनर उर्मिला जैन भाया, अध्यक्ष विष्णु गुप्ता, सचिव धीरज गुप्ता, डॉ. बीएम नागर, डॉ. बिहारीलाल मीणा आदि ने पुष्प अर्पित किए।

क्लब अध्यक्ष गुप्ता ने अतिथियों व रक्तदाताओं का स्वागत करते हुए कहा कि इस सत्र में मानव सेवा के अधिक से अधिक कार्य किए जाएंगे। क्लब के सहायक प्रांतपाल दयाचंद जैन ने कहा कि मानव सेवा नहीं की तो यह जीवन व्यर्थ चला जाएगा। क्लब ट्रेनर उर्मिला जैन भाया ने कहा कि अधिक से अधिक रक्तदान कर जरूरतमंदों को रक्त उपलब्ध कराकर मानव सेवा करनी चाहिए। ब्लड बैंक प्रभारी डॉ. रामस्वरूप मालव, आईएमए प्रेसीडेंट डॉ. बीएम नागर, पीएमओ डॉ. बिहारीलाल मीणा और डॉ. वीरेश बेरिवाल ने रक्तदान पर प्रकाश डालते हुए बताया कि रक्त देने से खून की कमी नहीं होती बल्कि नया खून तेजी से बनता है और तेजी से शारीरिक वृद्धि होती है। जिला अस्पताल में मरीजों और तीमारदारों को ठंडा पानी पिलाया गया।



बारां. डॉक्टर्स-डे पर रोटरी क्लब की ओर से रक्तदान शिविर लगाया गया।

जन्मदिन पर किया रक्तदान

रक्तदान करने वालों में रोटरी क्लब अध्यक्ष विष्णु गुप्ता, आदित्य जैन, त्रिशला जैन, पंकज मारू, अंजु मारू, नरेंद्र गालव, सुनील जैन, राजेंद्र मित्तल, दीपक बंसल, डॉ. निखिल गुप्ता, शिविर प्रभारी डॉ. त्रिवेश बरदानियां, नरेश गोयल, सिया एवं अमर सिंह (भाई-बहन), अजय एवं गिरांज ने अपने जन्मदिन पर तथा आईएमए संस्थान के करीब 11 डॉक्टर्स ने भी रक्तदान किया। मदनलाल बैरवा, शोख बहादुर, डॉ. रामस्वरूप मालव को कई बार रक्तदान करने पर क्लब की ओर से सम्मानित किया गया।

कृत्रिम हाथ वितरण शिविर के पोस्टर का विमोचन

कार्यक्रम में पूर्व अध्यक्ष धर्मेन्द्र गोयनका, प्रदीप मारू, बालमुकंद ठाकुरिया, बबीता ठाकुरिया, सतीश विजय, विकास जैन, आशीष मारू, क्लब की प्रथम महिला चारु गुप्ता, त्रिलोक सोनी, आलोक दाधीच, मुकेश गर्ग, इनरव्हील क्लब अध्यक्ष डॉ. नेहा गुप्ता सहित कई नागरिक मौजूद थे। शिविर में डॉ. रामस्वरूप मालव, ब्लड बैंक सहायक अनिल शर्मा, विनोद साहू तथा टीम का सहयोग मिला। इस अवसर पर क्लब की ओर से निशुल्क कृत्रिम हाथ वितरण शिविर, पंपलेट एवं बेनर का विमोचन मंचासीन अतिथि ने किया। जो आगामी 10 नवंबर को प्रस्तावित है। संचालन मनोज गोयल ने किया। सचिव धीरज तिवारी ने धन्यवाद दिया।

खोपर गांव के ग्रामीण मिनी सचिवालय आकर कलेक्टर से मिले, कहा-हर साल बरसात के बाद शुरू कर देते हैं फसल बुवाई

136 बीघा चारागाह भूमि पर दबंगों का कब्जा, ग्रामीणों का प्रदर्शन

भास्कर न्यूज़ | बारां

छबड़ा क्षेत्र के खोपर गांव में चारागाह भूमि से कब्जा हटाने की मांग को लेकर सोमवार को ग्रामीणों ने मिनी सचिवालय पर प्रदर्शन कर कलेक्टर को ज्ञापन सौंपा है। ज्ञापन में बताया कि गांव में 136 बीघा चारागाह पर सरकारी कर्मचारी के साथ ही गांव के दबंगों ने कब्जा कर रखा है। हर साल मानसून की बरसात के बाद ही यह लोग इस पर फसल बुवाई की तैयारी शुरू कर देते हैं। मामले को लेकर छबड़ा एसडीएम से लेकर तहसीलदार, एडीएम, कलेक्टर आदि को भी कई बार ज्ञापन दे चुके हैं, लेकिन इनकी दंगवाई के आगे स्थानीय प्रशासन भी बेबस नजर आ रहा है।

ग्रामीणों का कहना है कि लोग इसका विरोध करते हैं तो दबंग लोग झगड़ा करने पर उतारू हो जाते हैं। इनकी ओर से खेती करने के बाद खोपर से कड़ैयाबन की ओर जाने वाला आम रास्ता भी बंद हो जाता है। इसके चलते गांव के मवेशियों को भी चराने के लिए ग्रामीणों को परेशानी का सामना करना पड़ता है। ग्रामीणों ने बताया कि पिछले सप्ताह ही एडीएम को ज्ञापन दिया था। एडीएम सुदर्शन सिंह तोमर ने एसडीएम छबड़ा को मौके पर पटवारियों की टीम को भेजकर पैमाइश करने के साथ धारा 91 की कार्रवाई करने के निर्देश दिए थे। लेकिन अब तक भी कोई कार्रवाई नहीं हो सकी है।



समरानियां. कमलावदा में भू माफियाओं ने वन भूमि पर अतिक्रमण कर हंकाई कर दी।

सोरसन में चारागाह भूमि से नहीं हटा अतिक्रमण

बारां| अंता क्षेत्र के सोरसन में चारागाह से अतिक्रमण हटाने की मांग को लेकर बड़ी संख्या में ग्रामीणों ने मिनी सचिवालय पहुंचकर कलेक्टर को ज्ञापन दिया कि सोरसन पंचायत की चारागाह पर अतिक्रमण होने के कारण जानवरों को चराई के लिए जगह नहीं रही है। ग्रामीण रविंद्र, मोहनलाल, महावीर, सुरेंद्र, मुकेश, रामभरोस आदि ने बताया कि छतरी तलाई पर दबंगों ने पूरा कब्जा कर लिया है। ब्रह्मणी माताजी मंदिर

की सड़क के दोनों ओर की भूमि, सोरसन तेजाजी मंदिर से मऊ तक खेल के अतिरिक्त सड़क के दोनों तरफ की भूमि पर लोगों ने अवैध कब्जा कर लिया है। लोगों का कहना है कि क्षेत्र में अतिक्रमण को लेकर फायरिंग, लड़ाई-झगड़ा आदि की घटनाएं हो चुकी हैं। बेशर्कीमती भूमि पर दबंगों के अतिक्रमण को लेकर कई बार स्थानीय अधिकारियों को अवगत करवा चुके हैं, लेकिन कोई कार्रवाई नहीं हो सकी है।

समरानियां: 200 बीघा वन भूमि

पर हंकाई, लोगों में आक्रोश

समरानियां| कस्बे सहित आसपास के क्षेत्र में बारिश के समय हर साल भू-माफिया वन भूमि पर कब्जा करते हैं। इसके बाद हंकाई कर फसल की बुवाई कर देते हैं। जिससे की धीरे-धीरे आसपास के क्षेत्र में वन भूमि कम होती जा रही है। ग्राम कमलावदा हलका मुंडियर में वर्षों से खाली पड़ी लगभग दो सौ बीघा वन भूमि पर दो-तीन दिन पहले भू-माफियाओं ने पर कब्जा कर लिया। क्षेत्र में ऐसा पहली बार नहीं हुआ है। पूर्व में भी कई बार भू-माफिया वन भूमि पर अवैध रूप से कब्जा करते आ रहे हैं, लेकिन ठोस कार्रवाई नहीं होने से भू-माफियाओं के हौंसले बुलंद हैं। क्षेत्र के खटका निवासी दौलत सहरिया, घनश्याम सहरिया, प्रभूलाल सहरिया, नारायणलाल भील, देवीलाल जाटव, राधेश्याम सोनी ने बताया की भू-माफियाओं तथा वन विभाग की मिलीभगत के चलते धीरे-धीरे वन भूमि समाप्त होती जा रही है। इस संबंध में वन विभाग के अधिकारियों को भी अवगत करवाया, लेकिन मामले को गंभीरता से नहीं लिया गया। कोई कार्रवाई भी नहीं की गई। शाहाबाद के वन अधिकारी मोहम्मद हफीज ने बताया कि वन भूमि पर अतिक्रमण करने की जानकारी मिली है। एक-दो दिन में कार्रवाई कर वन भूमि से अतिक्रमण हटया जाएगा।

हाजियों का टीकाकरण आज अमीन पठान होंगे शामिल

बारां| जिले से हज पर जाने वाले लोगों के लिए मंगलवार को शिविर लगाकर टीकाकरण किया जाएगा। हज कमेटी के चेयरमैन माजिद सलीम ने बताया कि स्टेट हज कमेटी राजस्थान के निर्देश पर ज जिले के सभी हाजियों का टीकाकरण मंगलवार को पंचायत श्योपुरियांन जमाअत खाने में सुबह 9 बजे से दोपहर 2 बजे तक रखा गया है। जिला हज कमेटी के चेयरमैन सलीम ने बताया कि प्रोग्राम के मुख्य अतिथि दरगाह ख्वाजा गुरुब नवाज के अध्यक्ष व स्टेट हज कमेटी के चेयरमैन हाजी अमीन पठान होंगे। विशिष्ट अतिथि में शहर काजी अब्दुल कय्यूम व इमाम बारां भाई की मस्जिद मौलाना अख्तर नदवी होंगे।

यातायात व्यवस्था में नहीं हो रहा सुधार मंडी रोड पर जाम में फंसी रही एंबुलेंस

बेतरतीब पार्किंग होने से कॉलेज तिराहे पर ट्रेलर जाम में फंस गया



बारां. शहर में अस्पताल रोड पर जाम में फंसी एंबुलेंस को प्रयासों के बाद निकाला गया।

भास्कर न्यूज़ | बारां

शहर में पिछले कुछ दिनों से यातायात व्यवस्था बिगड़ती नजर आ रही है। इसके चलते शहर के विभिन्न मार्गों पर आए दिन जाम के हालात बन रहे हैं।

बेतरतीब पार्किंग होने से सोमवार को दोपहर बाद पौने तीन बजे कॉलेज तिराहे पर ट्रेलर जाम में फंस

गया। ऐसे में वाहनों की आवाजाही ठप रही। करीब आधे घंटे तक जाम नहीं खुलने के कारण वाहन चालकों को परेशानी हुई। इस दौरान जाम के बीच मरीज को लेकर जा रही 108 एंबुलेंस भी फंसी रही। मशक्कत के बाद एंबुलेंस को निकाला गया। आए दिन इसी तरह से जाम में एंबुलेंसों के फंसने से मरीजों व घायलों की जान पर दोहरा जोखिम बना हुआ है। लोगों

ने बताया कि शहर के अस्पताल रोड, मंडी रोड, कॉलेज रोड आदि प्रमुख मार्गों पर वाहनों की बेतरतीब पार्किंग हो रही है। ऐसे में मंडी में आने-जाने वाले भारी वाहनों व ट्रैक्टर-ट्रालियों की आवाजाही होने पर जाम लगता है। इसके बावजूद ट्रैफिक सुधार को लेकर कार्रवाई नहीं हो रही है। लोगों ने शीघ्र यातायात व्यवस्था में सुधार की मांग की है।

रेलवे कर्मचारियों ने किया प्रदर्शन



अंता. कस्बे के रेलवे स्टेशन पर प्रदर्शन करते रेलवे कर्मचारी।

भास्कर न्यूज़ | अंता

रेलवे बोर्ड चेयरमैन की ओर से सौ दिवसीय कार्य योजना बनाने के बाद जारी किए गए आदेशों में रेलवे को निजी हाथों में सौंप जाने के प्रयासों के चलते कर्मचारियों में आक्रोश है। वेस्ट सेंद्रल रेलवे एंपलॉइज यूनियन की शाखा के सहसचिव लक्षराज व यूथ विंग के शाखा

अध्यक्ष रोशन कुमार के नेतृत्व में सोमवार को रेलकर्मियों ने कस्बे के रेलवे स्टेशन पर प्रदर्शन किया। कर्मचारियों का कहना था कि रेलवे का निजीकरण बर्दाश्त नहीं किया जाएगा। इस अवसर पर यूनियन के सत्यनारायण बागड़ी, दिनेश शर्मा, सुरेश मीणा, राकेश मीणा, गजानंद, मुकेश मीणा, अमरपाल, अभिलाषा राठौड़ मौजूद थे।

राशन डीलर्स का प्रदेश स्तरीय सम्मेलन आज जयपुर में

बारां| राजस्थान राज्य राशन अधिकृत विक्रेता नियोजक संघ के नेतृत्व में मंगलवार को जयपुर के जवाहर नगर भाटिया भवन में राशन डीलर्स का प्रदेश स्तरीय सम्मेलन होगा। इसमें जिले से भी राशन डीलर भाग लेकर अपनी समस्याएं बताएंगे। राशन डीलर संघ के जिलाध्यक्ष बुद्धिप्रकाश नागर ने बताया कि प्रदेशाध्यक्ष सरताज अहमद के नेतृत्व होने वाले सम्मेलन में प्रदेश के तहसील व जिला स्तर के पदाधिकारी भाग लेंगे। जिलाध्यक्ष नागर ने बताया कि सितंबर 2016 से राशन डीलर्स ऑनलाइन पोस मशीन से ईमानदारी व पारदर्शिता से खाद्य सामग्री वितरण कर रहे हैं। जिले की कई समस्याओं पर सम्मेलन में चर्चा की जाएगी।